

גוט שבת אלע אידן. המשך פון פאריגע וואך... דער צאר האט אנגעהויבן צו מדקדק זיין אויף יעדע קנייטש און קנעפל אויף דעם סאלדאט לעבן יעקב. דער צאר איז געווארן אין כעס, און ער האט אנגעהויבן צו שרייען אויפ'ן סאלדאט זאגענדיק: "קוק ווי שמוציג דו ביסט! וועגן דעם ביסט דו נישט קיין סאלדאט פונעם צאר!!!"

יענער סאלדאט און אלע אנדערע סאלדאטן האבן געציטערט פון פחד, ווייל דער צאר איז באקאנט געווען אלס איינער וואס קען הרגענען סאלדאטן אויפ'ן ארט אפילו פאר א קלייניגקייט. דאן האט דער צאר געזאגט פאר יעקב "דער סאלדאט וויל נישט זיין אין מיין ארמיי, נעם ארויס דיין שווערד און האק אים אף זיין קאפ!" יעקב האט נישט געוואוסט וואס צו טון.

נישט פאלגען דעם צאר איז נישט געווען דעם וועג. ער האט שנעל אויסגערופן הויך אז אלע זאלן הערן, "מכובד'גער צאר, איך וואלט געוואלט אייך פאלגען ווייל איר זענט אונזער חשוב'ער קעניג, אבער איך דארף עפעס וויכטיג זאגן וועגן דעם סאלדאט. ער איז א גרויסער גיבור און ער קאמפט שטארק אין די צאר'ס מיליטער. עס איז א שאד צו פארלירען אזא גוטען סאלדאט. וועגן דעם בעט איך פון ג-ט אז ער זאל מאכן א נס און ער זאל טוישן מיין שווערד צו האלץ, אז איך זאל נישט קענען הרגענען דעם פיינעם סאלדאט." מיט די ווערטער האט יעקב ארויסגענומען זיין שווערד ווען א יעדער זעט אז עס איז טאקע א האלצענע שווערד. די עולם איז געווארן איבעראשט, דער צאר האט אבער געוואוסט דעם אמת, אז יעקב האט איבערגעגעבן זיין שווערד פאר'ן בעל הקרעטשמע. באלד דערנאך איז דער צאר אוועקגעפארן פון דעם לאגער, און יענער סאלדאט איז געבליבן לעבן.

נישט לאנג דערנאך האט יעקב'ס גענעראל גערופן יעקב צו זיין אפיס. ער האט אים געזאגט אז דער צאר אליין וויל רעדן מיט יעקב! יעקב האט מורא געהאט אבער וואס האט ער דען געקענט טון? ער איז געפארן קיין מאסקווע, צו דעם צאר'ס פאלאץ. צו יעקב'ס גרויסע וואונדער, האט דער צאר שטארק מכבד געווען יעקב. דער צאר האט דערציילט פאר יעקב אז ער ווייסט וועגן אלעס וואס איז געשען מיט דעם בעל הקרעטשמא און מיט דעם עכטען שווערד און די פאלשע שווערד אויך. דער צאר האט געזאגט פאר יעקב אז "כאטש אפילו דו האסט עובר געווען אויף די געזעצן פון דעם מיליטער, דאך דארף איך אזעלכע קליגע סאלדאטן צו פירן מיין ארמיי." וועגן דעם האט דער צאר געמאכט יעקב פאר אן אפיצער, און ער האט געבעטן יעקב זאל קומען וואוינען אין זיין פאלאץ!

צוביסלעך איז יעקב געווארן נענטער און נענטער צו דעם צאר. איין טאג אפאר יאר שפעטער, ווען יעקב האט שוין געהאט א חשוב'ע שטעלע אין דעם צאר'ס מיליטער, האט דער צאר געזאגט פאר יעקב אז ער טראכט אז עס איז שוין צייט פאר יעקב חתונה צו האבן. נישט נאר דאס, נאר דער צאר האט

פרשת בהר-בחקתי תשע"ג

מחליט געווען אז יעקב זאל ווערן דעם צאר'ס פלומעניק (נעפיו). יעקב איז געבליבן שטיל, ער האט נישט געוואוסט וואס צו זאגן. ער האט געוואוסט אז ער איז א איד, אבער ער איז דאך געווען אינגאנצן פריי.

דער צאר האט שוין ארויסגעשיקט די איינלאדונגס, און אויב יעקב וועט יעצט זאגן "ניין" צו דעם "שידוך" וועט ער פארשעמען דעם צאר. אפאר טעג בעפאר עס האט געהייסן די זמן פון דער חתונה, האט דער צאר געזאגט פאר יעקב אז זיי האבן אויסגעפינען אז ער איז א איד, און כדי ער זאל ווערן דעם צאר'ס פלומעניק, דארף ער זיך שמד'ן רח"ל אין די גרויסע קירכע אין מאסקווע פאר א גרויסע עולם, די נעקסטע טאג אינדערפרי.

די נעקסטע טאג זענען אסאך מענטשן געפארן צו דער קירכע צו זען ווי יעקב גייט זיך שמד'ן. יעקב איז געזעצן שטיל אין דער וואגן, פארנדיג צו דער קירכע. כאטש ער איז געווען אזוי ווייט פון אידישקייט, האט די אידישע פינק נאך אלס געברענט אין זיין הארץ. ער האט זיך מיישב געווען אז ער וועט זיך נישט שמד'ן. אבער וואס האט ער געקענט טון? דער צאר וועט אים נישט אפלאזן, ער מוז טון דעם "שידוך". ווען דער וואגן איז געפארן איבער די העכסטע בריק אין מאסקווע, איז יעקב ארויסגעשפרינגען פון דעם וואגן איבער דעם בריק שרייענדיק "שמע ישראל ה' אלקינו ה' אחד..." (געהערט פון ר' נפתלי רייך שליט"א מגי"ש ישיבת אור שמח, מאנסי)

מיר ווייסן נישט אלע חשבונות פון דעם רבוננו של עולם. אבער איין זאך ווייסט מען יא, אז אפילו מיר אידן האבן געליטן אסאך פון די גוים ימ"ש דורך אלע דורות, וועט דער אייבערשטער אונז קיינמאל נישט אפלאזן. אזוי ווי עס שטייט אין די היינטיגע פרשה: "כי לי בני ישראל עבדים עבדי הם אשר הוצאתי אותם מארץ מצרים..." (ויקרא כה,גה) זאגט דער מדרש שמואל אז "אמר רבי לוי כל מקום שהוא אומר לי אינו זה אלא בעולם הזה ובעולם הבא..." (פרק יט, סימן ג) ווען עס שטייט אין פסוק "לי" - מיינס, מיינט עס אויף אייביג. ד"ה מיר זענען דער אייבערשטער'ס פאלק אויף אייביג.

מיר ווייסן אויך אז דער אייבערשטער האט אונז צוגעזאגט אז מיר זענען זיין "עם סגלה" (שמות יט,ה). נאך מער, זאגט אונז דער אייבערשטער, אז "ואף גם זאת בהיותם בארץ איביהם לא מאסתים ולא געלתים לכלתם להפר בריתי אתם כי אני ה' אלקיהם." (ויקרא כו,מד) ד"ה, אפילו אין די שווערשטע גלות וועט דער אייבערשטער נישט מבטל זיין דעם בונד וואס ער האט געמאכט מיט כלל ישראל. ווי מיר זען אז די אלע צאר'ס, באלשעוויקן, קאמוניסטען, און דייטשען ימ"ש, איז קיין זכר נישט געבליבן, נאר עס ישראל איז חי וקיים. זאלן מיר שוין דערלעבן דעם גרויסען טאג פון דער גרויסער ישועה, ווען עס וועט מקוים ווערן "והיה ה' למלך על כל הארץ ביום ההוא יהיה ה' אחד ושמו אחד." (זכריה יד,ט) גוט שבת אלע אידן.